

महाराष्ट्र शासन राजपत्र इंटरनेटद्वारे ई-गॅझेट
स्वरूपात उपलब्ध करून देणे बाबत..

महाराष्ट्र शासन

उद्योग, ऊर्जा व कामगार विभाग,
शासन निर्णय क्रमांक- गॅझेट-२०१४ /प्र.क्र. ९९/उद्योग-४
मादाम कामा रोड, हुतात्मा राजगुरु चौक,
मंत्रालय, मुंबई-४०० ०३२
दिनांक : ०९ डिसेंबर, २०१४

- वाचा :- १) शासन निर्णय, उद्योग व ऊर्जा विभाग, क्रमांक- बीजीजी-३५५६/ई, दिनांक २९/१/१९५७
२) शासन निर्णय, उद्योग व सहकार विभाग, क्रमांक- बीजीजी-३५५६/ई,
दिनांक २०/१२/१९५७
३) शासन निर्णय, क्रमांक बीजीजी-३५५७/पीआरएस, दिनांक ९/४/१९५८
४) शासन निर्णय, गृह विभाग (राजनैतिक) क्रमांक बीएपी-२१५७/३१७२८/सोळा,
दिनांक २९/९/१९५८
५) मुद्रण व लेखनसामग्री संहिता, परिच्छेद ६.१३ ते ६.१७
६) संचालक, शासकीय मुद्रण, लेखनसामग्री व प्रकाशन संचालनालय,
मुंबई यांचे पत्र क्रमांक- ग्रंथा/जी-२/ई-गॅझेट/मेलिंग लिस्ट/ कार्या-१०/१४-१५/३८५,
दिनांक ७/७/२०१४

प्रस्तावना :-

शासकीय मुद्रण, लेखनसामग्री व प्रकाशन संचालनालय, मुंबई यांचेमार्फत सद्यःस्थितीत महाराष्ट्र शासनाचे राजपत्र हे दोन भागामध्ये मुद्रित व प्रकाशित करण्यात येतात. यामध्ये (एक) मध्य उप विभाग आणि (दोन) विभागीय पुरवण्या (डिव्हिजनल सप्लीमेंट्स) असे भाग असतात. मध्य उपविभाग राजपत्र साधारण व असाधारण यांचे २८ भाग तर विभागीय पुरवणीमध्ये २४ भाग असे एकूण ५२ राजपत्र या भागांचा समावेश आहे. भाग-एक, एक-अ, एक-एल, दोन, चार-अ, चार-ब व चार-क यामध्ये तातडीच्या स्वरूपाच्या अधिसूचना प्रथम असाधारण व त्यानंतर राजपत्राच्या पुढील सर्वसाधारण अंकात पुन्हा उद्धृत करण्यात येतात. भाग चार व भाग पाचच्या बाबतीत प्रत्येक अधिनियम किंवा विधेयक हे न चुकता प्रथम असाधारण अंकात व त्यानंतर सर्वसाधारण अंकात पुन्हा प्रकाशित करण्यात येतात. तसेच असाधारण राजपत्राचे भाग सात व आठ हे फक्त महाराष्ट्र विधानसभेच्या/परिषदेच्या अधिवेशनाच्या वेळी प्रकाशित करण्यात येतात. असाधारण राजपत्राच्या प्रती त्यांच्या प्रकाशनानंतर ताबडतोब मंत्री, मंत्रालयीन विभाग, बृहमुंबई महानगरपालिका व महत्वाच्या वर्तमानपत्रांकडे पाठविण्यात येतात. शासन निर्णय, उद्योग व उर्जा विभाग क्रमांक बीजीजी-३५५६-ई, दिनांक २९/१/१९५७ व शासन निर्णय, उद्योग व सहकार विभाग, पूरक पत्र क्रमांक बीजीजी-३५५६-ई, दिनांक २०/१२/१९५७ नुसार व मुद्रण व लेखनसामग्री संहिता ६.१३ मध्ये

ल्लेखिलेल्यानुसार, मंत्री, उच्च न्यायालयाचे न्यायाधीश, मंत्रालयीन विभाग व विभाग प्रमुख यांना मध्य उप विभाग व सर्व विभागीय पुरवण्याच्या प्रती विनामुल्य पाठविल्या जातात. तर महाराष्ट्र विधानसभा व परिषदेच्या सदस्यांना भाग-एक, एक-अ, तीन, चार, चार-अ, चार-ब, चार-क, सहा व आठ आणि त्यांच्या विभागाशी (डिव्हीजन) संबंधित असलेली एक विभागीय पुरवणी शासन निर्णय क्रमांक बीजीजी ३५५७/पीआरएस, दिनांक ९/४/१९५८ नुसार विनामुल्य पुरवठा केला जातो. तसेच महाराष्ट्रातील संसद सदस्यांना भाग-एक, एक-अ पुरवणी, चार, चार-अ, चार-ब, चार-क व पाच हे भाग विनामुल्य पुरविले जातात. तसेच शासन निर्णय, गृह विभाग (राजनैतिक) क्रमांक बीएपी २१५७/३१७२८-सोळा, दिनांक २९/९/१९५८ आणि मुद्रण व लेखनसामग्री संहितेच्या जोडपत्र ३६ नुसार, नमूद केलेल्या वृत्तपत्रांना राजपत्राच्या मध्य उप विभागाचे भाग-एक, एक-अ, चार, चार-अ, पाच व विभागीय पुरवण्या विनामुल्य पुरविण्यात येत असतात. त्याव्यतिरिक्त शासनाने वेळोवेळी दिलेल्या आदेशानुसार शासकीय कार्यालयांचा, ग्रंथालये इत्यादीचा समावेश मेलिंग लिस्टमध्ये करण्यात आलेला आहे. अशाप्रकारे मेलिंग लिस्टप्रमाणे अंदाजे ४५०० कार्यालये व खाजगी वर्गणीदारांना पोस्टामार्फत राजपत्र पाठविली जातात.

शासकीय कार्यालयामध्ये संगणक, इंटरनेट इत्यादीचा वापर तसेच पत्रव्यवहाराच्या आधुनिक पध्दती सध्या वापरात आहेत. तसेच केंद्र शासनाची व अन्य राज्यांची राजपत्रे ई-गॅझेट स्वरूपात नागरिकांना इंटरनेटद्वारे विनामुल्य उपलब्ध करून दिली जात असल्याचे दिसून येत आहे. या सर्व बाबी विचारात घेऊन वरीलप्रमाणे महाराष्ट्र शासनाचे सर्व राजपत्र ई-गॅझेट स्वरूपात इंटरनेटवर उपलब्ध करून देण्याची बाब शासनाच्या विचाराधीन होती. त्यानुसार शासनाने पुढीलप्रमाणे निर्णय घेतला आहे :-

शासन निर्णय,

वरील प्रस्तावनेमध्ये नमूद केलेली महाराष्ट्र शासनाची सर्व राजपत्र ई-गॅझेट स्वरूपात इंटरनेटवर उपलब्ध करून देण्याचे संबंधित सर्व काम मुद्रण संचालनालयाने व्यवस्थापक, शासकीय मध्यवर्ती मुद्रणालय, मुंबई यांचेकडे सोपविले आहे. त्यानुसार महाराष्ट्र शासनाची राजपत्रे इंटरनेटद्वारे ई-गॅझेट स्वरूपात शासकीय मुद्रण, लेखनसामग्री व प्रकाशन संचालनालय, मुंबई यांच्या www.dgps.maharashtra.gov.in या वेबसाईटवर सहज उपलब्ध होत आहेत. सदर बाब विचारात घेता वरील संदर्भामध्ये नमूद केलेल्या शासन निर्णय तसेच मुद्रण व लेखनसामग्री संहिता, परिच्छेद ६.१३ ते ६.१७ मध्ये नमूद केल्यानुसार शासनाचे सर्व राजपत्र मेलिंग लिस्ट वरील विभागांना/कार्यालयांना पोस्टाद्वारे पाठविण्याची कार्यपध्दती दिनांक ३१/१/२०१५ पर्यंत चालू ठेवण्यात यावी व त्यानंतर सदर कार्यपध्दती बंद करून दिनांक १/२/२०१५ पासून मेलिंग लिस्ट वरील सर्व विभागांनी/कार्यालयांनी महाराष्ट्र शासनाची राजपत्रे उपरोक्त नमूद शासकीय मुद्रण, लेखनसामग्री व प्रकाशन संचालनालय, मुंबई यांच्या www.dgps.maharashtra.gov.in या वेबसाईटवरून उपलब्ध करून घेण्यात यावीत, असा शासनाने निर्णय घेतला आहे.

२. मंत्रालयातील सर्व प्रशासकीय विभागांनी सध्याची राजपत्रे प्रकाशित करण्याची व ते राजपत्र संबंधित कार्यालयांना/लोकप्रतिनिधींना पाठविण्याची प्रचलीत पद्धती दिनांक ३१/१/२०१५ पर्यंत चालू ठेवावी. त्यानंतर दिनांक १/२/२०१५ पासून सर्व राजपत्र सर्व कार्यालयांनी संचालनालयाच्या उपरोक्त संकेतस्थळावरून उपलब्ध करून घ्यावी.
३. ज्या विभागाकडून/कार्यालयाकडून शासकीय मुद्रणालयामध्ये राजपत्रे प्रसिध्द करण्यासाठी पाठविली जातील त्या कार्यालयांना/विभागांना आवश्यक तेवढ्या संख्येने राजपत्र मुद्रण संचालनालयाकडून उपलब्ध करून देण्यात यावेत. उर्वरीत विभाग/कार्यालय यांना सदर राजपत्राची आवश्यकता असल्यास त्यांनी त्या राजपत्राच्या प्रती संचालनालयाच्या वेबसाईटवरून उपलब्ध करून घेण्यात याव्यात. यापुढे मुद्रण संचालनालयामार्फत मेलिंग लिस्ट वरील कोणत्याही कार्यालयांना कोणत्याही राजपत्राच्या प्रती पोस्टाव्दारे पाठविल्या जाणार नाहीत.
४. संचालक, शासकीय मुद्रण, लेखनसामग्री व प्रकाशने संचालनालय, मुंबई यांनी आवश्यकता असल्यास मुद्रण व लेखन संहितेमध्ये यासंदर्भात सुधारणा करावी.
५. सदरचा शासन निर्णय मेलिंग लिस्ट मधील सर्व विभाग/कार्यालये इत्यादीच्या निदर्शनास आणण्याची जबाबदारी संचालक, शासकीय मुद्रण, लेखनसामग्री व प्रकाशने संचालनालय, मुंबई यांचेवर सोपविण्यात येत आहे. त्यानुसार सदरचे आदेश तात्काळ सर्व संबंधितांना कळविण्यात यावेत.
६. सदर आदेश मा. मुख्य सचिव यांची मान्यता घेऊन तसेच विधी व न्याय विभागाच्या मान्यतेने त्यांचेकडील अनौपचारिक संदर्भ क्रमांक २१४०/५३७/Civil/A, दिनांक ३/११/२०१४ ला अनुलक्षून निर्गमित करण्यात येत आहे.
७. सदर आदेश महाराष्ट्र शासनाच्या www.maharashtra.gov.in या वेबसाईटवर उपलब्ध असून त्याचा संगणक सांकेतांक २०१४१२०९११३२१७५७१० हा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांचे आदेशानुसार व नावाने

(वि. ए. गायकवाड)

अवर सचिव

उद्योग, ऊर्जा व कामगार विभाग

प्रति,

- १) महासंचालक, माहिती व जनसंपर्क संचालनालय, मुंबई
यांना विनंती करण्यात येते की, सदर शासन निर्णयास योग्य ती प्रसिध्दी देण्यात यावी.

प्रत,

- १) मा. राज्यपालांचे प्रधान सचिव
- २) मा. मुख्यमंत्री यांचे प्रधान सचिव
- ३) सर्व मा. मंत्री/राज्यमंत्री यांचे खाजगी सचिव
- ४) मा. मुख्य सचिव, महाराष्ट्र राज्य, मुंबई
- ५) महाराष्ट्र विधानमंडळ सचिवालय, मुंबई (२ प्रती)
- ६) प्रबंधक, मा. उच्च न्यायालय, मुंबई (पत्राने)
- ७) प्रधान सचिव (उद्योग), उद्योग, ऊर्जा व कामगार विभाग, मंत्रालय, मुंबई
- ८) प्रधान सचिव (ऊर्जा) , उद्योग, ऊर्जा व कामगार विभाग, मंत्रालय, मुंबई
- ९) प्रधान सचिव (कामगार), उद्योग, ऊर्जा व कामगार विभाग, मंत्रालय, मुंबई
- १०) सर्व मंत्रालयीन विभाग, मंत्रालय, मुंबई

त्यांना विनंती करण्यात येते की, सदरचा शासन निर्णय त्यांच्या अधिपत्याखालील सर्व विभाग/कार्यालयांच्या निदर्शनास आणण्यात यावा.

- ११) सर्व विभागीय आयुक्त
- १२) सर्व जिल्हाधिकारी
- १३) सर्व मुख्य कार्यकारी अधिकारी, जिल्हा परिषदा, महाराष्ट्र राज्य.
- १४) संचालक, शासकीय मुद्रण व लेखनसामग्री संचालनालय, चर्नी रोड, मुंबई
- १५) राज्यातील सर्व शासकीय मुद्रणालये व ग्रंथागारे (मुद्रण संचालनालयामार्फत)
- १६) उद्योग, ऊर्जा व कामगार विभागातील सर्व सह सचिव/उपसचिव/अवर सचिव /कक्ष अधिकारी, मंत्रालय, मुंबई.
- १७) निवड नस्ती, उद्योग-४